

## ఆత్మ శాంతి

ఆమె మాట్లాడకుండా కూర్చుంది.

మొగంపైకి బాధగా జారుతూన్న కన్నీళ్ళ నామె  
తుడుచుకోవడం లేదు.

బయట పసిపాప తప్పటదుగుల్లా పెద్ద పెద్ద చినుకులు  
నాలు గిట్టేపడి మాయమైపోయాయి.

“అంత అదృష్టమా...” ఒక్కసారిగా ఆమె కళ్ళు  
పాప వచ్చినట్లుగా ఉలిక్కిపడ్డాయి. కాని—

“ఏదీ పాప?”

ఆమె కళ్ళు భయంతో పాప యింక దొరకదేమో  
అన్నంత అనుమానంతో పిచ్చిగా ఒకసారి అటూ ఇటూ  
తిరిగాయి.

శంకరం ఆమెకెదురుగా కూర్చొని పుట్టెడు దుఃఖంతో  
ఆమెవైపు జాలిగా చూశాడు. అతని కళ్ళల్లో నీళ్లునిలిచాయి.  
“ఇందులో నా తప్పేమీ లేదు... నా మాట నమ్ము” అని  
అతని ఎద ఏమిటో దీనంగా శాంతకు నివేదించుకుంది. కాని,  
ఆమె ఆ మాటలు వినిపించుకోలేదు,

అంత దుఃఖంలోనూ ఆమె కళ్ళల్లో నిలిచిన ఒకానొక ఎరుపు అతనిని, అతని జీవితంనుంచి ఒక్క క్షణంపాటు వేరు చేసేసింది. బాధ మీద బాధ పేరుకుంది.

ఆ చూపు అతను భరించలేదు. “శాంతా...నన్ను నమ్ము... రెండురోజులలో పాపను గాలించి తెచ్చే బాధ్యత నాది... లే శాంతా...” అన్నాడు.

కాని ఆమెలో చలనం లేదు.

పాపతో తిరుపతికొండ ఎక్కినశాంత పాపలేకుండా ఎట్లా తిరుగుముఖం పట్టగలదు ?

పాప ఎలా మాయమై పోయిందో ఎవరికీ తెలియదు. శంకరం అటువైపు అలా వెళ్లాడు. పాప అతని వెనుకనే బయలు దేరింది. శంకరం పాపను లోనికి వెళ్ళిపోమ్మన్నాడు. ఈ మాట శాంత వింది. ‘నేనూ వస్తాను నాన్నగారూ...’ అంది పాప. ఈమాటకూడా శాంత వింది. కాని, పాపం శంకరం ఈమాట వినలేదు. పాప, వాళ్ళ నాన్నగారితో వెళ్ళింది గదిలో బట్టలు సర్దుకుంటున్న శాంత అనుకుంది. కాని, శంకరం అటుతిరిగి యిటు తిరిగి గుడిచుట్టూ ఎక్కడచూసినా కనిపించే అనేక వందల సుందర స్త్రీ మూర్తుల ఆకారాలను తనివిదీర చూసి చూసి తీర్చిగా ఆగదికి ఓ రెండుగంటలు అనంతరం చేరాడు.

ఇంకేముంది! తనకెంతో ప్రియతమమైన పాపను

'పాపా... ' అని పిలిచాడు. 'పాప ఏదీ...' అని శాంతను అడిగాడు.

'ఏమిటి... పాప మీతో రాలేదూ ...' అంది శాంత.

శంకరం ఒక్కసారి నిలువునా కంపించి పోయాడు. అతని మనస్సు ఒక్కసారి బెదిరిపోయింది. ఒక్కసారి గుడి చుట్టూ తిరిగాడు. తిరగడమేమిటి పరుగెత్తాడు. తల్లుల చెంత వున్న పిల్లల నందరినీ చూశాడు. తండ్రుల చెంతవున్న పాప వయసు అమ్మాయిల 'నందరినీ పరీక్షించాడు. కాని పాప కనిపించలేదు. మళ్ళీ పరుగెత్తుకొని గది దగ్గరకు వచ్చాడు.

శాంత ఆందోళనగా, 'ఏదీ పాప...' అంది.

శంకరం పిచ్చిగా పోలీసు స్టేషను వైపు పరుగెత్తాడు. అక్కడ రిపోర్టిచ్చి గుడి క్రిందికి కారులో వచ్చాడు. స్టేషనులో అంతా వెదికాడు. కాని, 'అప్పటికే రెండు బళ్ళు అటూ యిటూ చల్లగా వెళ్ళి పోవడం జరిగింది.

శంకరానికి తల తిరిగింది. కనిపించిన వాళ్ళనల్లా పాప గురించి ప్రశ్నించాడు.

'మా పాప తప్పిపోయిందండీ... మీరుగాని చూశారా...' అన్నాడు. 'తెల్లగా ఉంటుందండీ... అయిదేళ్లు ఇంకా వెళ్ళలేదండీ... మీకు కనిపించ లేదూ... అయ్యో... ఎక్కడ దొరుకుతుంది. ఎవరికి చేతులొచ్చాయి మా పాపను ఎత్తుకపోవడానికి. పెద్ద కళ్ళండీ. దొరల పిల్లలా కట్ చేసిన తల,

ఆ త్మ శాం తి

ఎర్రని సిల్కు రిబ్బనుముడి. చేతికి రెండేరెండు ఎర్రని ప్లాస్టిక్ గాజులు' అంటూ పాపం గట్టిగా విలపించాడు. దుఃఖం యెక్కువై పోగా, ఆమీదట ఏమీ మాట్లాడలేక పోయాడు. అలసిన కన్నులతో అందరి హృదయాలు ద్రవించేట్టు 'మా పాప ఇంక కనిపించదాండి; ఇంక కనిపించదూ....' అంటూ పిచ్చిగా ఏడ్చాడు.

ఏమి చెయ్యడానికీ తోచని శంకరం పాపం ఆగదిలో శాంత ముందు నిరాశా నిస్సృహలతో మాటా మంతీ లేకుండా అలాకూర్చుండి పోయాడు. ఒక్కసారి అతనిగుండెల్లో ఏదో కలచినట్టై, 'మేము, ఏం పాపము చేశాము స్వామీ.... మాకీ శిక్ష.... నీదగ్గర కొచ్చి నందులకిదా మర్యాద' అన్నాడు.

శాంత ఈమాటలు వినలేక పోయింది. ఆమె వెక్కి వెక్కి ఏడ్చింది. ఆ ఏడ్పులోనే శంకరంవైపు తీక్షణంగా చూసింది. శంకరం ఆచూపుకు తట్టుకోలేక పోయాడు. వెంటనే ఆమె మొగం ఆవలకు త్రిప్పుకొని వలవల ఏడ్చింది. అలా విలపిస్తూనే "మీరు చేసిన పాపానికి ఈ శిక్ష సరిపోయింది" అంది.

శంకరాన్ని శాంత ఇంతమాట ఎప్పుడూ అనలేదు. ఆ విచారంలో ఆమెకు ఎట్లా మాట్లాడాలో తోచి ఉండదు. ఎంతమాట ఒక్కసారి అంది!

శంకరాని కంత విచారంలొనూ శాంతమీద ఎక్కడ లేని కోపం వచ్చింది. కాని, “ఔను... నేను చేసింది పాపమే నేమో... అందుకనే ఈ శిక్ష జరిగిందేమో...” అని దిగులు పడిపోయాడు. “నన్ను క్షమించు భగవంతుడా... క్షమించు...” అన్నాడు. “పాపను మేం ఇంటికి తిరిగి వెళ్ళే లోగా మా దగ్గరకు చేర్చు” అని చేతులు జోడించాడు.

కాని, శంకరం హృదయం మాత్రం అతను చేసింది పాపమని ససేమి ఒప్పుకోలేకపోయింది. ఎంత ఆలోచించినా అతనికి తను చేసింది పాపం కాదన్న అనుమానం మాత్రం వదలడం లేదు. శాంత ఒకసారి ఆ సంఘటన జరిగినప్పుడు ఆ మాట అంది. కాని, ఇప్పుడు ఈ సమయాన శాంత ఆ మాటను ఇలా గుర్తుచేయడం ఎంత బాధగా ఉంది!

శంకరం పాపను ఆ తల్లికన్నా ఎంతగానో ప్రేమిస్తాడు కాని, భార్య ఈ విధంగా జరిగిపోయినదానికీ దీనికీ ముడిపెట్టడంతో అతని మనస్సు పూర్తిగా ముక్కలై పోయింది. ఒక ముక్క పాపకోసం వెదుకుతూంటే వేరొకటి ఆ పాపానికి శిక్ష ఇదే... ఇదే... అని వేయి కంఠాలతో గగ్గోలుచేసి పా రేస్తూంది.

శంకరం తల పట్టుకొని, అక్కడే అలాగే గోడ కాను కొని చతికిలబడిపోయాడు.

2

శంకరం బాగా ఉన్నవాడు. అతనికి ఉద్యోగం చేయ వలసిన అగత్యం లేదు. బ్యాంకులో పాతిక ముప్పైవేల పై నే నిల్వ వుంది. ఇళ్ల మీద అద్దెలు వస్తూ ఉంటాయి. పంటకూడా వస్తూ వుంటుంది. అయినా అతను చిన్న ఉద్యోగం చేస్తు న్నాడు.

అతనికి చదువు బాగా అబ్బలేదు. ఇంటరు ఎలాగో ఓలాగ గట్టెక్కడంతో చదువుకు స్వస్తి చెప్పాడు. కొన్నా శ్చింటివద్దే హాయిగా కూర్చున్నాడు. తండ్రి ఎంత చదువుకో మన్నా ససేమి వినలేదు. ఎప్పుడూ ఇంట్లోనే కూర్చునేవాడు బయట కెక్కడకూ వెళ్లేవాడు కాదు. సాయంకాలాలప్పుడు కూడ ఎక్కడకూ వెళ్లేవాడు కాదు. "మెయిలు" దగ్గరకు మాత్రం చక్కగా ముస్తాబై వెళ్ళి అందులో మొదటి తర గతిలో కనిపించే అందమైన అమ్మాయిలనుచూస్తూ బొమ్మలా నిలబడిపోయేవాడు. ఇంటికి తిరిగి వచ్చేటప్పుడు వీధుల్లో ఎక్క డైనా చక్కని అందమైన ఆడపిల్లలు కనిపిస్తే వాళ్ళవైపు పిచ్చిగా చూసేవాడు. ఇంతలో వాళ్లు తనను చూడటమంటూ పడితే తలను ఎంతో బుద్ధిమంతుడులా వంచేసేవాడు. ఈ సంగతి తెలియని ఆ వీధిలోని పెద్దలు. శంకరం అంత మంచి వాణ్ణి, అందులో డబ్బు వుండి ఇంత మంచిగా ఉంటూన్న వాణ్ణి ఎక్కడా చూడబోము అనుకునేవారు.

అవును మరి! అతను సిగరెట్లు కాల్చాడు. డబ్బు తగ  
తెయ్యడు!! కనీసం సినిమాలుకూడ ఎప్పుడోగాని చూడడు!!!

కాని, అతని తండ్రి అతని ఈ అలవాట్లు చూసి చాల  
బాధ పడిపోయాడు. పదిమందిలోనూ తిరిగితే ఇప్పుడున్న ఈ  
సబ్బత విరగడవుతుందేమోనని ఆశించాడు. వెంటనే జిల్లా  
బోర్డులో ఉద్యోగం సంపాదించాడు.

అయితే శంకరం అక్కడ పనిచేస్తూకూడ ఒకరితో  
మాట్లాడడంగాని, స్నేహాలు చెయ్యడంగాని పెట్టుకోలేదు.  
అందరితోనూ ఒకేరీతిగా ముక్తసరిగా మాట్లాడి వూరుకొనే  
వాడు.

గుమాస్తాలు కొందరు కాస్త ఉన్నవాడేకదా అని  
కనీసం కాఫీనీళ్ల యినా గిట్టుబాటు కాకుండా ఉంటాయా...  
అని శంకరంతో స్నేహం చెయ్యడానికి ప్రయత్నించినా  
అట్లాంటిదేమీ కుదిరేది కాదు. వాళ్లు డబ్బులిచ్చేస్తూంటే  
అతను తనలో “వాళ్లు పిలిచారు... అందువల్ల ఎక్కువగా  
తింటే వాళ్లు బాధ పడొచ్చు. అంచాత మర్యాదకు కాఫీ  
త్రాగి వూరుకున్నాను. నన్ను వాళ్లు పిలిచినప్పుడు మరి నేను  
డబ్బులివ్వడం ఏం సబబుగా ఉంటుంది, అంచాత మరి  
డబ్బులు వాళ్ళివ్వడమే సరియైన పద్ధతి” అనుకునేవాడు.

ఆ మరునాడు ఆ కాఫీ యిప్పించినవానికి బాకీ తీర్చే  
స్తున్నట్లుగా బంట్లోతును పిల్చి అరకప్పు కాఫీ అతని కిచ్చి

రమ్మనేవాడు. కాని ఆ బంట్లోతుతో తన కేమీ తెప్పించు కునేవాడు కాదు.

ఇలాంటి పిసినిగొట్టు ఒంటిపిల్లి రాకాసితో పాపం వాళ్లు మాత్రం ఏమి స్నేహం చేయగలరు? అతనితో మరి వాళ్ళూ అంతంత మాత్రంగానే ఉండటంలో పొరపాటేమీ చెయ్యలేదు.

ఉద్యోగం వెలిగిస్తూకూడ శంకరం ఏమాత్రం మారక సోవడం చూచిన తండ్రి అతనికి పెళ్ళిచేసే స్త్రీనేగాని, అతనిలో మనిషి కుండవలసిన చైతన్యం తీసుకురావడం కష్టం అను కున్నాడు, తల్లి లేని పిల్లవాడైన శంకరాన్ని, ఆ తండ్రి ఎంతో గారాబంగా పెంచాడు. ఒక్కమాట అతన్ని అనడం గాని, అతని ముందు కసరుకోవడం గాని, విసుగుకోవడం గాని, ఆ తండ్రి ఎప్పుడూ చేయలేదు. ఎవరో ఒక ముసల మ్మను వంటకు పెట్టుకున్నాడు. ఆ ముసలమ్మకు శంకరం అంటే వల్లమాలిన భయం. ఏ సమయాన ఏ వంక పెడ తాడో అని బితుకు బితుకు మంటూ వుండేది. భోజనం దగ్గర కూర్చొని, శంకరం ఏమిటో ఆలోచిస్తూ ఎక్కడో మనసు పెట్టి భోజనం సాగించేవాడు. తరువాత ఏదో నవల చదువు కుంటూ నిద్రలోకి జారిపోయేవాడు. ముక్తసరి మాటలు తప్పించి అతను ఆ ముసలమ్మతో ఒక్కమాట అదనంగా మాట్లాడలేదు,

ఇవన్నీ జాగ్రత్తగా గమనించిన తండ్రి, “ఏమిటా, ఎప్పుడూ అలా వుంటావ్...” అని నోటివరకూ వచ్చిన మాటను దిగమ్రొంగి, అలా అడిగితే ఏమనుకుంటాడో అని అడగడం మానేసేవాడు. ఒకరోజున ఆ ముసలమ్మ కూడ “ఇక అబ్బాయిగారికి పెళ్ళి చేస్తే స్త్రీనేగాని వీల్లేదండీ. తల్లి వుంటే రోజూ మీకీ విషయాన్ని ఆమె గుర్తు చేస్తూ, సరియైన సంబంధం మీచేత వెదికింపించేది. ఇక మీరు ఆ బాధ్యతను నెత్తిని వేసుకోక తప్పదు. ఈ విషయంలో నేను తమకు సలహా ఇచ్చే పాటిదాన్ని కాను. కాని అబ్బాయిగారి ముఖావం చూస్తూ వుంటే నాకేమిటో బెంగగా, భయంగా ఉంటోంది. ఈ వయసులో కుర్రవాడు ఎంత ఉల్లాసంగా వుండాలో అంత ఉల్లాసంగా ఉండడంలేదు. ఇలా కొన్నాళ్ళు సాగితే, అనగూడదు కాని, అతని మతికూడ చలించవచ్చు. చక్కని చుక్కను వెంటనే వెదకి మీరు ఎంత త్వరలో ఆ మూడు ముళ్ళూ వేయించేస్తే అంత శుభం. మీ మగవాళ్ళ కేమీ పట్టదు. ఇన్నాళ్ళనుంచి ఎప్పుడు చెప్పుదామా ఎప్పుడు చెబుదామా అనుకుంటూనే ఆయనకు మాత్రం ఇది తెలియదా అని నెట్టుకుంటూ వచ్చేశాను” అంది.

ఈ మాటలు, ఏమేమి జ్ఞాపకాలకు దోహద మయ్యే యోకాని, ఆ ముసలాయన పాపం కన్నీళ్ళు పెట్టుకున్నాడు. “ఏమిటోనండీ... నాకూ చాలా భయంగా ఉంది. నాకేమీ పాలుపోవడంలేదు, అయినా మీరన్న దేనిజం, చిన్నవాడు...”

ఆ త్మ శాం తి

అప్పుడే వాడికి పెళ్ళేమిటి అనుకున్నాను” అన్నాడాయన గద్దదికంగా.

అప్పు డా ముసలమ్మ “అవును బాబూ... పెళ్లాం వచ్చిన తరువాత మన బాబు ఎంతిదిగా మారిపోతాడో చూడండి... అబ్బో... అతన్నప్పుడు పట్టుకోలేం...” అంది.

ఈ మాటలు ఆ ముసలాయనకు ఎంతో మానసిక మైన బలాన్ని చేకూర్చాయి. అంతే... ఇక పెళ్ళి జరగడం ఎంతలో పని...

ఒక రోజున ఆయన శంకరాన్ని విజయనగరం తీసు కెళ్ళి శాంతను చూపించాడు. శంకరం శాంతను చూసి చూడగానే పెళ్ళికి ఒప్పేసుకున్నాడు. శాంత కూడ అంగీక రించింది. పెళ్ళి దివ్యంగా జరిగిపోయింది.

### 3

అప్పటినుంచీ శంకరం భార్యను విడిచిపెట్టి ఒక్క ఊణం ఉండేవాడు కాదు. చాలసార్లు ఆమెతో ఆ ఉద్యో గానికి స్వస్తి చెప్పేస్తా ననేవాడు. గొప్పవాడైన తను, ఆ ఉద్యోగం ఒక పేదవానికి వదులుకోవడం ఎంతో ఉత్తమ మైన పని అనేవాడు. ఆఫీసులో తనంటే ఎవ్వరికీ కిట్టదు అనే

వాడు. కాని, శాంత అతని మాట వినలేదు. ఉద్యోగం ఎప్పుడూ మానగూడదు అంది. అందులో ఉండేటటువంటి సాధక బాధకాలు మీరు పూర్తిగా అర్థం చేసుకోవలసిందే అంది. ఇంటి దగ్గర కూర్చుని, మీరు నిద్రపోతే, మీరు తప్పక ప్రపంచానికి దూరమైపోవలసి వస్తుంది. ఈ ఉద్యోగం మాత్రం మీ రెంతమాత్రం విడిచి పెట్టడానికి వీలేదు అని గట్టిగా చెప్పింది.

ఆమె అన్న ఈ మాటకు వ్యతిరేకంగా చెప్పడానికి శంకరానికి గుండె చాలలేదు. కాని, ఆ ఉద్యోగం మానె య్యాలని అతని మనసు నిండా ఉంది. అయినా అత నీమాట చెప్పలేకపోయాడు. చెప్పలేక పోవడ మంటే భయపడటం కాదా ఏమిటి? అని గ్రుచ్చి గ్రుచ్చి అడిగే మనసుకు అతను ఏమీ నచ్చజెప్పలేక పోయాడు.

అసలే శాంత అద్భుత శోభాయమాన! ఆ సౌందర్య సీమలో, సహస్ర ముఖాల ఆకర్షణీయమైన ఆ ఆరామంలో ప్రేమానురాగాల మేళవింపుల ఆ మైదానంలో సుఖంగా నివ సిస్తూ, సుఖంగా విహరిస్తూ, సుఖంగా ప్రయాణం చేయడమే తన కత్యంత ఇష్ట హేతువైన విషయాన్ని అతను త్రోసిపుచ్చలేక పోయాడు. ఆమె కనుసన్నల తన జీవితం మలయ మారుతమై ఆకసాన్ని చుంబిస్తూంటే, ఆమె పలికే పలుకులు, ఆమె కదిలే కదలికలు, ఆమె చెప్పకయే చెప్పు ఆ సుందర భంగిమల అంతర్గతమైనట్టి భావ తరంగములు అర్థవిన్యాసములు హృద

యానికి గిలిగింతలు పెడుతూంటే— ఆమె ఆనతి నెట్లా జవ  
దాటాలో అతనికి తోచేది కాదు.

శంకరానికి శాంతను విడిచి ఉండాలని ఉండదు. కాని,  
పాపం ఉండక తప్పడం లేదు. ఆమెను విడిచి ఆఫీసుకు వెళ్ళ  
డానికి అతని కెంత కష్టం! వెళ్ళినవాడు ఇంటికి పోయే వేళ  
కోసం, ఆ సమయం కోసం, ఆ కచేరీ పుట్టలో ఆచరించే తప  
స్సుకు వరాలిచ్చే ఆ ఐదు గంటల దేవత ఎప్పుడవతరిస్తుందా  
అని అతను పడే అవస్థ ఏమని చెప్పగలం!

అతనికి ఇంటికి వచ్చిన వెంటనే శాంత కనిపించాలి.  
ఆమె చిరునవ్వుల స్వాగత వచనాలు వినిపించాలి. ఆమె స్వగ  
తాలకు అతను మూగభాషల భాష్యకర్తగా ప్రసిద్ధికెక్కాలి!

## 4

కాలం పిల్లల్ని తన భుజాలమీద ఎక్కించుకొని  
మహోత్సాహంతో ముందుకు సాగిపోతోంది.

శాంత పాపను ప్రసవించి అప్పటికి నాలుగు సంవత్స  
రాలు దాటిపోయింది. నాలుగు సంవత్సరాల పాప, శంక  
రాన్ని నాలుగు సంవత్సరాల అబ్బాయిగా మార్చేసింది.

పాప, శంకరం హాయిగా ఆడుకునేవారు. చిట్టి చిట్టి  
పాటలు పాడుకునేవారు. చిలిపి చిలిపిగా నవ్వుకునేవారు.

“పాపా...” అంటే “నాన్నా...” అంటూ పాప చెంగున  
 లేడిపిల్లలా తండ్రి వద్దకు రివ్వున వచ్చేది. శంకరం రెండు  
 చేతులతోనూ పాపను తీసుకొని, గాలిలోకి సుమారుగా ఎగ  
 రేసి, గబాలున పాప బుగ్గలు ముద్దు పెట్టుకుంటూ, చేతుల  
 లోనికి తీసుకునేవాడు. పాప తన కాళ్ళూ, చేతులూ కిలకిలా  
 నవ్వుతూ కదిపేది. తండ్రి తన పెదవులతో పాప పొట్టమీద  
 కితకితలు పెట్టేవాడు. కిలకిలారు నవ్వుల పాప, శంకరం తలను  
 తన చిట్టి చేతులలోనికి తీసుకొని నానా భీభత్సం చేసేది.  
 అప్పుడే శాంత అక్కడకు వచ్చేది. “పాపా... ఏమిటే ఈ  
 ఆగడాలు...” అనేది. పాప “చూడమ్మా... నాన్న...”  
 అనేది. నాన్నను కొడతా నన్నట్లుగా వ్రేలుపెట్టి చూపుతూ,  
 కన్నులలోంచి నవ్వునుచిందేది. “ఏమిటండీ మీకు దానితో...  
 మిమ్మల్ని చూసుకునే అది మరీ మొద్దుబానిపోతోంది” అనేది.  
 శాంత. శంకరం శాంతమాట వినేవాడు కాదు. “పాపా...  
 మనిద్దరమూ జట్టుకదూ..... అమ్మదగ్గరకు పోకేం...” అనే  
 వాడు. పాప, “అమ్మా... ఉహు... నే నమ్మదగ్గర కేపోతాను”  
 అనేది. వెంటనే శంకరం “అదికాదు పాపా... నిన్ను సినీమాకు  
 తీసుకెళ్తాను. నాతోనే ఉంటావామరి...” అనేవాడు. పాప  
 అమ్మవైపు అదోలా చూస్తూ, నాన్న సినీమాకు తీసుకెళ్తాడో  
 వెళ్ళడో అని శంకిస్తూ, “ఉత్తినే” అనేది. శాంత, “దానికి  
 తెలియదటండీ... మీ అబద్ధాలు... రా... పాపా నీకుమితాయి  
 పెడతాను అంటూ చేతులు చాచేది. “అయితే రావా పాపా

...సినిమాకు... అనేవాడు శంకరం. పాపం పాపకు మిఠాయి కోసం అమ్మదగ్గరకు పోవాలనీ వుండేది, సినిమాకోసం నాన్న దగ్గర ఉండిపోవాలనీ ఉండేది. ఆ పసిదానికి ఆ సమయంలో ఏమి చెయ్యడానికీ తోచేదికాదు. ఇదే అదను అనుకొని శంకరం “పో...మీ అమ్మదగ్గరికే పో...నువ్వు నాతో సినిమాకు రానక్కర్లేదులే... అనేవాడు. దానితో పాప తండ్రి చేతు ల్లోంచి అతను ఎంతగట్టిగా పట్టుకున్నా ఆగకుండా క్రిందికి జారిపోయి గచ్చుమీద కూర్చుని ఒకకాలు గచ్చుమీద రాస్తూ, రెండుచేతులూ బొమ్మలా కదుపుతూ, “ఉ...ఉ... నేను సినిమాకి వస్తాను... సినిమాకు వస్తాను... అని ఏడుపుకు లంకించుకునేది. వెంటనే తల్లి తన రెండు చేతులతోనూ, పాపను తియ్యగా ఎత్తుకుంటూ, “నాన్నతో మనం అసలు వెళ్ళనేవద్దు... మనమే వెళ్దాం, సినిమాకు ఏం” అనేది. అంత ఏడ్చూ ఎక్కడికి మాయమైపోయేదో... “చూశావా జయించాను.” అన్నట్లుగా పాప, వాళ్ళ నాన్నవైపు చేయెత్తి వ్రేలు చూపుతూ కదుపునిండా నవ్వేది. అప్పుడు తండ్రి, “పో... దొంగముండా...” అనేవాడు. పాప, “నువ్వేపో...” అనేది శాంత జయించినట్లుగా కళ్ళల్లో నవ్వును వెలిగిస్తూ శంకరం వైపు తమాషాగా చూసి, మేడదిగిపోయేది.

## 5

కాలానికున్నంత ఖచ్చితమైన దృఢ సంకల్పం మనసు కెప్పుడూ లేదు. కీడ్చొచ్చినా, మేలొచ్చినా కాలం లక్ష్య పెట్టకుండా ముందుకు సాగిపోతుంది. మనసుమాత్రం మేలు కలిగితే మేడెక్కుతుంది; కీడు కలిగితే కృంగిపోతుంది.

ఆవేశ ఆకసంనికడా మబ్బులు క్రమ్ముకున్నాయి. అప్పుడు శంకరం ఆఫీసులోనే ఉన్నాడు. కుత కుత ఉడికించిన వేసవి నెత్తిమీద దబదబ వర్షం కురిసింది. పట్టపగలు చిట్ట చీకటయింది. హోరున గాలివీచి, ఇంక అనవసర మన్నట్లుగా గుమ్మాల వ్రేలాడదీసిన వట్టివ్రేళ్ళ తడికలను అవతలకు విసిరేసింది. వేడెక్కిన గాలి చల్లబడింది. చల్లబడిన గాలి చల్లగా హృదయాలకు తాకింది. చల్లని గాలితో చల్లని వర్షం ఒకటే కుండపోతగా కురిసింది. గాలిలో వర్షం, వర్షంలోగాలి కలసి మెలసి చేయి చేయి కలుపుకొని, హాయి హాయిగా చెట్ల మీద, భూమిమీద నృత్యం చేశాయి. కాల్యలుగా పారిన వర్షపు నీటిలో పసిపిల్లలు వదలిన తమాషా తమాషా కాగి తపు పడవలు వారి వారి లే ఎడదలై ప్రయాణాలు చేశాయి. దారుణమైన ఎండలో పేలాలుగా పేలిపోయిన మనుషులు ఈ వర్షంతో మొగాలు ఇంత చేసుకున్నారు.

ఎంతవర్షం! ఎంత వర్షం! రెండు గంటలు నిర్విరామంగా కురిసిన వర్షం ఒక్కసారి వెలిసింది. వ్రాయదలుచు

కున్నది వ్రాసిన పిమ్మట నిర్మలమైన కవి మనసులా ఆకసం తేలిక పడింది.

తారురోడ్లు, సిమెంటు రోడ్లు మినహా...వీధులన్నీ బురద బురదగా మారి అసహ్యంగా ఉన్నాయి. రోడ్లమీద అక్కడక్కడ ఆమాత్రం సుఖం అనుభవించిన మీదట ఈ మాత్రం కష్టానికి సిద్ధ పడాలి అన్నట్లుగా గాజు పెంకులు, గుర్రపు నాడాలు తేలాయి. వర్షం కురిసినంతసేపూ శంకరం ఆఫీసులోనే వుండిపోయాడు. అది వెలిసిన వెటనే ఇంటికి సైకిలెక్కి బయలుదేరాడు.

అప్పుడు చల్లగాలి వీస్తోంది. ఆకసంలో ఇక్కడో చుక్క, అక్కడో చుక్క కళ్ళు నులుపుకుంటున్నాయి. చంద్రుడున్నాడుగాని, స్విచ్ వేయని బల్బులాగ పాలిపోయిన మొగంలో సమయంకోసం ఎక్కడు చూస్తున్నాడు.

ఇంతలో శంకరం త్రొక్కుతూన్న సైకిలు ట్యూబ్ ఒక్కసారి టప్ మని ప్రేలి, అందులోని గాలి తుస్సున బయటకు పోయింది. శంకరం ఎప్పుడూలేంది ఇలా జరిగిందేమిటి అనుకుంటూ సైకిలు దిగి ఇంటికి నడక సాగించాడు. సైకిలు దిగి నడుస్తూంటే అతనికేదో ఆకసం మీంచి క్రిందికి దిగిపోయిన ట్లనిపించింది.

శంకరం ఇంటికి వెళ్ళేసరికి చీకటి పడింది. చీకటి పడటమంటే చీకటి వుందనికాదు. వీధిలో వెన్నెల వుంది. ఇంటిలో విద్యుద్దీప ముంది, ఈ ఆలస్యానికి జవాబు వర్షమే చెబుతూంది

దానికి సైకిలుకూడ సాక్ష్యముంది. సాక్ష్యమంటే గుర్తు  
రాగానే శంకరానికి నవ్వు వచ్చింది. నవ్వుకుంటూ శంకరం  
గుమ్మమెక్కాడు. గదిలో సైకిలుపెట్టి లోనికి పోబోయాడు.  
అప్పుడే... అక్కడ...

“అరె... చెప్పా చెయ్యకుండా మీరు లోనికెలా  
వచ్చేశారు...” అంది శాంత.

వెంటనే పాప, “నాన్నారూ... నాన్నారూ... పంతు  
లమ్మగారండీ... నాకు చదువు చెబుతారటండీ...” అంది  
ముచ్చటగా.

అబ్బ! ఎంత అందకత్తె! శాంత ప్రక్క నిలచిన  
ఆ అమ్మాయి... శాంతను మించిపోయిన ఆ అమ్మాయి...  
ఒహో! సౌందర్యానికి సౌందర్యం... అక్షరాలు పొదగలేని  
అద్భుతస్పష్టి... “ఈ అమ్మాయి... ఈ అపురూప లావణ్య  
వతి పంతులమ్మా... అబ్బ!” ఏమిటో మనసులోని దిగ్భ్రమ!  
క్షణం చూడలేదు... క్షణం నిలువలేదు. ఇద్దరిలో ఏ ఒక్క  
రు క్షణంలో సగంకన్న ఎక్కువసేపు చూసుకోలేదు. అంతే—  
ఆమె వెళ్ళిపోయింది. మాయ మైపోయింది. అతనిలోని సమ  
స్తాన్ని తీసుకొని అంతర్ధాన మైపోయింది. ఆ కన్నులు, ఆ కను  
బొమలు, ఒహో!... శంకరం ఒక్కసారి శాంతను మరచి  
పోయాడు. అతను ఒక్కసారి ఈ ప్రపంచాన్నే మరచి  
పోయాడు.

'వర్షం ఎప్పుడో వెలిసిపోతే ఇంత ఆలస్యంగా వచ్చే రే...'

శాంత ప్రశ్న శంకరం చెవిని సోకనే లేదు. 'ఎవరు శాంతా... ఆ అమ్మాయి' ... శంకరం గుండె లోని ఉత్కంఠ ఆగలేదు. ఆపుకోవాలనుకున్న ప్రయత్నాన్ని అది అణచేసి పైకి ఉబికింది. పెదవుల్లోంచి తియ్యగా నవ్వు వచ్చింది. ఆశగా జాలిగా గోముగా ప్రశ్నించింది.

'ఎవరో పాప చెప్పిందిగా...'

శాంత నవ్వింది. 'అబ్బే... అంటే నా అర్థం అదికాదు'. శంకరం నాలుక తడబడింది. గుండె కొట్టుకుంది. మొగం లిప్తలో ఏవేవో మాధులు చెందింది.

'ఎందుకంత కంగారు... ఇంక రోజూ ఇక్కడే వుంటుంది లెండి'.

'ఈ మాటలు శాంత నిజంగానే అంటూందా... అబద్ధం... ఔను... వేళాకోళం... అబ్బ! నిజంగా శాంత మాటలు నిజం కాకూడదూ... ఆమె యిక్కడే వుండిపోకూడదూ... వుంటే ఎంత బాగుండును. బాగా వుంటుంది కాబట్టే వుండదేమో... ఏమో ఏది నిజమో...'

శంకరం చూపులు శాంత పలికే పలుకుల్ని అనుమానిస్తున్నాయి. నిజమేనని ఆనందిస్తున్నాయి సత్యా సత్యాల మధ్యపడి అయోమయమై పోతున్నాయి. కాని వెంటనే శంకరం తన స్థితిని తాను తెలుసుకున్నాడు. ఏదో పొరపాటు

చేస్తూన్నట్లు మనసులో గ్రహించాడు. వెంటనే మాట  
**మార్చాడు.**

‘రోడ్డుమీద గుర్రపునాడా గ్రుచ్చుకొని సైకిల్  
 ట్యూబు పగిలిపోయింది’ అన్నాడు.

‘సైకిల్ ట్యూబు పగిలితే ఫరవాలేదు. హృదయం  
 పగిలిపోయిందంటేనే చిక్కు’ శాంత పకపక నవ్వింది.

వెంటనే శంకరం ‘అబ్బే ఇక లాభం లేదు’ అనుకు  
 న్నాడు. శాంత నిప్పు డేమడిగినా జవాబులు పల్లెరుకాయలై  
 కూర్చుంటాయి. తిన్నగా సమాధానాలిచ్చే పరిస్థితి చేయిజారి  
 పోయింది. అనుకున్నాడు. ‘కాస్త వోపిక పడితే రాత్రికి అన్ని  
 సంగతులూ వాటంతటవే బయట పడకపోతాయా ఏమిటి’  
 అనుకుంటూ మేడమీదికి చల్లగా జారుకున్నాడు.

‘ఇక ఈ ప్రస్తావన ఆమె ముందు తేగూడదు. ఆమె  
 చెప్పే చెపుతుంది. లేకపోతే లేదు...’ అని నిర్ణయించు  
 కున్నాడు.

అలా నిర్ణయించుకున్నాడే కాని ఆవిషయం తెలుసు  
 కోకుండా వుండగలగడం ఎలా అనుకున్నాడు. ఆమెను ఏదో  
 విధంగా ప్రశ్నించా అనుకున్నాడు. ఆ అమ్మాయి సంగతి అడి  
 గినట్లుగా కాక ఆ అమ్మాయి సంగతే అడిగినట్లుండాలి అనుకు  
 న్నాడు. అబ్బే... అదికాదు... ఆ అమ్మాయి సంగతి ఏరూపేణా  
 ధ్వనింప బడరాదు, అనుకున్నాడు. ధ్వనించరాదు అనుకుంటే  
 ధ్వనింపబడకుండా వుంటుందా... అతని గుండెనిండా ఇదే

ధ్వనిస్తోంది. అతని మనసునిండా యిదే చరిస్తోంది. అతని ప్రత్యక్షునా ఇదే కదలుతోంది. ఏమి మాట్లాడాలన్నా ఆమె నుద్దేశించే వస్తోంది అబ్బ! మనసును నొక్కిపట్టి బుద్ధిని సానబట్టి ఈ స్థితిలో నిలబడగలగటం ఎంత కష్టం!

అప్పుడే శంకరాన్ని అతని మనసు ఇలా అడిగింది...

‘ఎందుకు శంకరం అంత తొందర? ఆ అమ్మాయి ఎవరో పరాయి పిల్ల. పరాయి పిల్ల సంగతి పరాయివాడికి ఎందుకు? నువ్వు అంత మంచివాడవు కదా... నీకెందుకా అమ్మాయిసంగతి? ఏమిటో నీ సంగతి నాకేమీ నచ్చలేదు. నువ్వు వదులుకోవలసిన గుణాలు కొన్ని వదులుకోవడం లేదు.’

శంకరాని కతని మనసుమీద కోపం వచ్చింది. అయినా ఏమి చేయగలడు. ‘ఛీ...నాకలాంటి తుచ్చమైన భావాలు ఏ కోశానా లేవు’ అన్నాడు. అనడమంటే అన్నాడేగాని ఇది నిజమా అన్న ప్రశ్న ఎదురై ఎందుకో తబ్బిబ్బయ్యాడు.

అప్పుడే శాంత మేడపైకి వచ్చి ‘భోజనంకూడా మరచిపోయినట్లుండే...ఎప్పుడూలేంది కబురుకూడా కావలసినట్లుండే...’ అలా అని వెంటనే మేడ దిగిపోయింది.

శంకరం పూహాల్లో తప్పుడు భావాలున్నప్పటికీ అతను లోకం ఇంత తప్పుగా పూహిస్తుండే—అనుకున్నాడు. తనపై శాంత కిలాంటి అపోహలుంటే ఇప్పుడే జాగ్రత్త పడాలనుకున్నాడు. వెంటనే అతనిలోని కెక్కడలేని గాంభీర్యం పచ్చిపడింది. అత నిప్పుడు నిజంగా పరస్మై వాంఛా రహితుడు! చెప్పలేనంత పరిశుద్ధుడు! ఊహించ నలవిగానంత పరమపవి

త్రుడు! శాంత, మేడదిగి వచ్చి శంకరాన్ని చూచి, ఆశ్చర్యపోయింది.

అతని మొగంలో వెలుగుతూన్న వింత తేజస్సుకు భక్త్యంజలి పట్టింది. అట్టి మాటలతో శంకరాన్ని-- అంతటి సచ్చరిత్రుణ్ణి హిసించడం ఎంత ఏహ్యమైన విషయం అనుకుంది. ఆ పంతులమ్మ ఎవరో తెలుసుకోవాలనే ఉత్కంఠ మినహా--అతనిలో తదితరమైన వికారసంబధమైన వూహలు వుంటాయనే ఆలోచనలు పరమ నీచమైన వనుకుంది. తన ప్రేయుణ్ణి, తన హృదయంలోని మూర్తిని, అట్లా తప్ప పట్టడం అట్టి మాటలతో అతన్ని హించించడం, క్షమించతగ్గ విషయంకాదు అనుకుంది. పెడర్థాలు వచ్చేట్లు తను మాట్లాడిన మాటల కాయన ఎంత బాధపడ్డారో అని మనసులో మధన పడింది. ఇందుకా భోజనం చెయ్యడానికి మేడదిగి రాలేదు... అయ్యో! వారిగురించి నేను ఎటువంటివూహలు వూహించాను ఇప్పుడే క్షమాపణ కోరాలి... ఔను... అనుకుంది.

మెల్లగా అతని దగ్గరకు చేరింది. 'నేనన్న మాటలకు మీకు కోపం వచ్చిందా...' అంది. పాపము భర్త హృదయాన్ని క్షణము కూడా తరచి చూడలేని ఆఅమాయక! అతని నిసుమంతకూడ బాధించ నిష్టపడని ఆచల్లని వెన్నెల వాక!

వెంటనే శంకరం సూక్ష్మాతి సూక్ష్మంగా దృష్టి సారించి, ఒకే ఒక్క చిన్నసవ్వు 'శాంత ఎంత అమాయక' అన్న అర్థంతో నవ్వి, వెంటనే తమాయించుకొని, శాంత ఈ

నవ్వులోని అర్థాన్ని పసిగట్టక ముందే ఆ నవ్వును వ్యంగ్యార్థముగా ధ్వనించి, “పోనీ శాంతా ఇందులో కొంప మునిగిపోయేదేముంది... సరే అన్నముపెట్టు అన్నాడు.

శాంత అతని మనోగత విషయాన్ని గుర్తించ లేకపోయింది. శంకరం బాధ యికా వుపశమించలేదని వ్రాపించింది. అప్పు డేమిమాట్లాడాలో తోచక మాటా మంతిలేకుండా భోజనం వడ్డించింది. ఫేస్ స్వీచ్ వేసి, దగ్గరగా కూర్చొని, ‘పాపం ఆ అమ్మాయి చాల పేదపిల్లండీ... పేరు కావేరి... ఇంకా పెళ్ళి కాలేదుట... వంటరిగానే వుంటోందిట... చాలా మంచిది లాగే కనిపిస్తోంది. అబ్బ! ఎంత బాగా మాట్లాడు తుందనుకున్నారు. మన దొడ్డిలో వున్న ఆగది అద్దెకు ఇమ్మని బ్రతిమాలి దండీ... ఆగది మీరెవ్వరికీ ఇవ్వొద్దన్నారుగా... వారు కోపగిస్తారు... ఇంకెక్కడైనా చూసుకో... అన్నాను...’ అంటూ శాంత ఏదో జ్ఞాపకము వచ్చినట్లుగా లేచి, పెరుగు తీసుకురావడాని కంటూ వంటగది లోకి వెళ్ళింది.

శంకరం ఒక్కసారి తనను తనే నిందించు కున్నాడు. ఆగది తను అద్దెకు యివ్వవద్దని ఇంట్లో హుకుం జారీ చేసినందుకు చాల బాధ పడ్డాడు. పోనీ శాంత ఆమాత్రం అధికారం తీసుకుంటే తను అడ్డు పెడతాడా... శాంత ఏమిటో మరీ పిచ్చిది. తను ఆగది అద్దె కివ్వొద్దన్నాడంటే, అంత చిన్న గదిలో వుండేవాళ్లు వట్టి అలగాజనమే అయి వుంటారు

కాబట్టి వాళ్లేవేవో గొడవలు పడుతూ ఇక్కడి ప్రశాంత వాతావరణం కలుషితం చేయొచ్చు కాబట్టి తను అలా అన్నాడేగాని, ఇలా ఇంత మంచి అమ్మాయి, సుమారుగా శాంత అంతవున్న అమ్మాయి... యీవిధంగా వచ్చి ప్రాధేయపడితే ఇవ్వొద్దంటాడా... అందులో ఆ అమ్మాయి పంతులమ్మ కూడాను... వంటరి దాన్నేనని చెప్పింది కూడాను... అలాంటప్పుడు ఆమెను వుండమని చెప్పడానికేం పోయింది? ప్చ... ఏమటో నేను కన్న కలలు యదార్థ మవుతూ ఇట్టే అంతర్ధానమై పోతున్నాయి.

నా అంతరాళంలోని పూహాసుందరి, ఇలా చేజిక్కినట్టే చిక్కి మళ్ళా దూరమై పోవడానికి నేనేం పాపం చేశానో...

శంకరం మొగంలో తీరనివ్యధ ముద్ర కొట్టుకొని, గొంతుకలోనికి ముద్ద మ్రింగుడు పడకుండా చేసింది.

అప్పుడే శాంతవచ్చి 'ఎంత బ్రతిమాలిం దనుకున్నారు. తను ఈ వూరికి క్రొత్త అని, ఎలాగో వోలాగ మీకు నచ్చజెప్పి తప్పక ఈ ఇంట్లో వుండేట్లు చేయమని బ్రతిమాలిం దండి...' అంటూ శాంత శంకరం మొగంలోకి చూసింది. చూసి, 'ఏమండి ఒప్పుకోమంటారా... రేప్పొద్దున్న వస్తానంది...' అంది.

శంకరానికి విషమ సమస్యవచ్చింది. అబ్బ! తనను శాంత ఎలాంటి చిక్కులలో పెడుతుంది! తను ఇప్పుడేం

చెప్పాలి? 'సరే...' అంటే శాంత ఏమను కుంటుందో... సరే అనకపోతే పాపమా కావేరి ఏం ఇక్కట్లు పడవలసి వస్తుందో కొంపతీసి శాంత తన్ను పరీక్ష చేయడంలేదుకదా... శంకరం, శాంత కన్నులలోకి పరీక్షగా చూశాడు.

'ఒప్పుకోండి... పాపం మంచి మనిషిలావుంది... ఆ అమ్మాయి ఇక్కడ వుంటే మనపాపకు చదువుకూడా వస్తుంది' అంది. శంకరం తేలిక పడ్డాడు. మామూలు ధోరణిలో అన్నట్లుగా 'సరే... నీ ఇష్టం' అని భోజనం ముగించి, మేడమీదికి సరాసరి దారి తీశాడు.

## 6

ఓసుముహూర్తాన, తెల్లవాడురూమున కావేరి ఆగదిలో ప్రవేశించింది. ఆగది ఆమె రాకతో ఎక్కడలేని అందాలను సంతరించుకుంది. ఆమె చక్కగా సామానుసర్దుకుంది. ఇల్లుచూసి ఇల్లాలునుచూడు అన్న సామెతలోని అర్థానికి మెరుగులు దిద్దింది. మల్లెపూలవంటి బట్టలు కట్టింది. సన్నగా కళ్ళకు కాటుక పెట్టింది. నుదుట మోహనంగా తిలకం దిద్దింది. అడుగడుగునా వినూత్న శోభ నొలకబోస్తూ ఆరోజున తన ఇంటికి శాంతను భోజనానికి ఆహ్వానించడానికి చక్కగా బయలుదేరింది.

అసలే ఆమె అందానికి విస్తుపోయిన శాంత, ఆమె నీవేషంలో చూచి మరింత అబ్బుర పడిపోయింది, అయ్యో ఇంత యశావనమూ, ఇంత సౌందర్యమూ అడవినికాచిన వెన్నెలకదా అని మనసులో కలత చెందింది. ఈ అమ్మాయికి తను తన చేతులతో పెళ్ళిచేస్తే తన మనసు కెంతో హాయిగా ఉంటుందని ముచ్చట పడింది. ముచ్చటైన యీభావంతో శాంత, సుమనోహరంగా నవ్వి, “ఏమండీ పెళ్ళికూతురు గారూ... ఇలా బయలుదేరారు... సామానులన్నీ సర్దుకో వడ మైందా...” అంది.

ఈమాటతో కావేరి మొగం అదొకలా మారిపోయింది. ఒక్కసారి ఆమె మొగంలోని మోహనత్వమంతా చెదిరిపోయింది. ఆమె కళ్ళల్లో నీళ్ళు నిలిచాయి. ఆమె ఏమో చెప్పాలనుకుంది. కాని ఏమీ చెప్పలేకపోయింది.

శాంత “అరె... అదేమిటి కావేరీ... ఇంతలో ఇంత మా ర్వేమిటి...” అంది.

కావేరి, “ఏమీలేదండీ... మీరామాట అనగానే మా అమ్మ జ్ఞాపకానికి వచ్చిందండీ...” అంది.

“కష్టా లెప్పుడూ కాపురముండి పోవులే కావేరీ... నిన్ను చూస్తూవుంటే నాకేమిటో ఈ చేతులతో ఓ యింటి దాన్ని చెయ్యాలనిపిస్తోంది. నిజాని కెప్పుడో అంతపని చేసి

వూరుకుంటాను కూడాను. కాని ఇంత అందగత్తైకు తగ్గ అంద గాణ్ణి వెదకడమే కష్టమైన పని” అంది.

కావేరి ఈ మాటలకు నవ్వలేక పోయింది. పాపం మెల్లిగా, “ఇంకా నాకు పెళ్ళేమిటండీ. ఇలా ఎప్పుడో ఒక స్పృడు హాయిగా ప్రాణాలు విడిచేస్తే అదే పదివేలు. నాకంత కన్నా ఇంక ఏకోరికా లేదండీ...”

వెంటనే శాంత ఎంతో కోపంతో “అదేమిటి కావేరి నువ్వీ జీవితంలో అప్పుడే ఏమి చూశావని, అంత నిరాశ. మంచిదానవే. ఇప్పుడంటే అన్నావు గాని ఇంకెప్పుడూ అలాంటి మాటలు నాదగ్గర అనబోకు”

ఈ మాటలతో కావేరి, వచ్చినపని మరచి పోయింది. కావేరి, శాంత ఇంచుమించు సమ వయస్కులే. కాని, శాంత ముందు కావేరి చిన్నదానిలా ఉంటుంది. ఎంతో ప్రాంకంగా ఉంటుంది. శాంత చూపిస్తున్న ఈ ఆదరణకు ఈ ఆప్యాయ తకు కావేరి మనసు ఆమె ఎడల వినమ్రతతో తలను వంచింది. ప్రియమిత్రుల, ఆత్మీయుల సన్నిధి నున్నట్లు అతి నిర్భయంగా తలను ఎత్తింది. కాని...కాని ... అదేమిటోగాని శాంత ముందు ఆమె ఎందుకో న్యాయాధికారి ముందు నిలచి నట్లు గజ గజ వణికింది. భోజనానికి పిలవా లను కున్న శాంతను వెంటనే భోజనానికి పిలవలేక పోయింది. శాంత కట్టిన పెద్దపెద్ద జరీఅంచుల పట్టుచీర, ధరించిన వినూత్న మణిమయ కంఠహారాల రూప లావణ్యాల తేజస్సు, ఆగదిలో

అంతటా కనిపించే అతి సుందర వస్తు ప్రదర్శనల అద్భుత కళా సృష్టి, ఆమె కంఠమునుండి ఆ పిలుపును పైకి రానీయ లేదు. 'అమ్మో నే నెక్కడ... శాంత ఎక్కడ... ఆమెకు నాకూ సంబంధ మేమిటి...' అనుకుంది. కాని, శాంత మొగం లోకి ఈ భయంకర భావాల విచ్ఛక్తుల నడుమనుండి ఒక్క సారి తల ఎత్తి చూసింది. అక్కడ అతి ప్రశాంత మందస్మిత మధురోక్తుల మాధుర్యము, కారుణ్య రస స్వరూప సౌంద ర్యము, అచ్చమైన హృదయములోని వూహించ నలవిగాని చల్లని వెన్నెలల ప్రవాహ ప్రాభవము... ఇవే... ఇవే... కాన వచ్చాయి. ఒక్కసారి కావేరి మనస్సు ఉర్రూత లూగింది. ఆమె హృదయం పూర్తిగా సంతృప్తి పడింది. ఆమె తే ఎద చెప్పలేని సుఖాన్ని అనుభవించింది. ఆమె మెల్లిగా 'ఈ పూటకు మీరు మా ఇంట్లో భోజనం చెయ్యాలి...' అంది. పాపను దగ్గరగా తీసుకొని ముద్దు పెట్టుకుంది. శాంత కళ్ళలోకి ఆశగా చూసింది. శాంత చిక్కగా నవ్వి, 'ఒక్క పూటేనా...' అంది. అని, 'పిచ్చిదానా... ఎందు కివ న్నీ...' అంది. పంతులమ్మ తనను తాను మరచిపోయింది. 'సరదాగా మనిద్దరం ఈరోజున భోజనం చెయ్యాలండి..... మీరు కాదనగూడదు...' అంది. కాని శాంత సరే ననలేదు. రాననీ అనలేదు. ఆమె ఏమి ఆలోచిస్తున్నదో కావేరికి అర్థం కాలేదు. 'ఏమండి...' అంది; తిరిగి బ్రతిమాలుతున్నట్లు. శాంత మరి తప్ప దనుకున్నదో ఏమో... ఒక్కసారి కావేరి కళ్ళలోకి చూసి, అక్కడ ఏమి టేమిట్లో తెలుసుకుంది. 'సరే

నీమాట తీసెయ్యడ మేం... ఏం పెడతావో చూస్తానుగా... అంది. కావేరి క్షణంలో కొండంత అయింది. తన మనసులో ఎంతో ఆనందించింది. 'సరే... వస్తానండి...' అంటూ గభాలున లేచింది. అప్పుడే శాంత, 'ఇదిగో అమ్మాయి... నేను వస్తా నన్నానని నువ్వేమిటో విపరీతాలకు దిగావంటే, నే సగంలోనే లేచిపోతాను తెలుసా...' అంది. 'అబ్బా అలాగే పాపం...' అన్నట్లుగా కావేరి ఓ నవ్వు నవ్వేసి తన గదివద్దకు పారిపోయింది.

అలా పరుగెడుతూన్న కావేరిని, నిండు యావనంతో పొంగి పొరలి పోతూన్న ఆ కావేరిని, శంకరం మేడ మీంచి అలాగే రెప్పవాల్చకుండా చూశాడు. ఆమె వెళ్తున్న ఆ మార్గమంతా పూల రాసులతో నింపబడి ఉంటే ఎంతబాగుండును అనుకున్నాడు. ఆమె కనిపించి నంత వరకూ అక్కడే అలాగే నిలబడిపోయాడు. ఆమె తన గదిలోకి వెళ్ళిపోయిన తరువాత కూడ అతని కక్కడనుంచి ఏమాత్రం కదలి వెళ్లాలనిపించలేదు.

అప్పుడే పాప అతని దగ్గరకొచ్చి 'నాన్నారూ... అమ్మ భోజనానికి రమ్మంటూందండీ' అని, 'మరండీ... నాన్నారూ... ఆ వేళ మీరు చూడలేదూ... ఆ పంతులమ్మగారండీ... అమ్మ గారిని భోజనానికి రమ్మన్నారండీ అంది.

శంకరం పాపను గభాలున ఎత్తుకొని, 'అలాగా పాపా మరి నన్ను పిలిచింది కాదేం మీపంతులమ్మగారు.'

అన్నాడు. అన్న వెంటనే, ఏదో స్ఫురించినట్టై 'అమ్మా . . .  
పాపదగ్గర జాగ్రత్తగా ఉండాలనుకొని, సరే, పాపా . . .  
మరి నువ్వు ఈ పంతులమ్మగారి దగ్గర బాగా చదువుకుం  
టావా' అన్నాడు.

వెంటనే, పాప 'మరి ఈ పంతులమ్మగారు కొట్టకుండా  
ఉంటారాండి. . . ' అంది.

'అవును పాపా. . . ఈ పంతులమ్మ ఎప్పుడూ కొట్టదు,  
చాకెట్లు, బిస్కట్లు, అన్నీ పెడుతుంది. ఎంత మంచి పంతుల  
మ్మనుకున్నావ్ . . . ' అని మళ్ళీ నాలుక కరచుకున్నాడు  
'అమ్మా. . . కొంప మునుగుతుంది. పాప దగ్గర జాగ్రత్తగా  
ఉండాలి' అని తిరిగి తనను తనే హెచ్చరించుకున్నాడు.

తిరిగి కావేరి పిలవకుండానే ఆమె దగ్గరకు భోజనానికి  
వెళ్లాలని శాంత నిశ్చయించుకొని, మెల్లిగా పాపను తీసుకొని  
ఆమె ఉన్న గదిదగ్గరకు బయలుదేరింది. కావేరి వంట పూర్తి  
చేసుకొని, శాంతను పిలుచుక రావాలని బయట కడుగువేయ  
బోయి, ఎదురుగా వస్తూన్న శాంతను చూసి, విస్తుపోయింది.  
'అరే . . . ఇంకా నేను రావాలనుకుంటూంటే మీరే వచ్చే  
శారే . . . ' అంది. శాంత ఏమీ మాట్లాడ లేదు. ఆమె  
మొగంలోని సుప్రసన్నతా సౌందర్యశ్రీ చెరిగిపోలేదు. ఇంక,  
కావేరి క్షణం నిలబడలేదు.

వెంటనే కావేరి, 'కూర్చోండి' అంటూ గబగబా  
ఇంట్లో ఉన్న మంచంవచ్చింది. 'ఎందుకండి టైముంది. . .

ఆ త్మ శాం తి

భోజనమే వడ్డించేస్తాను. కాళ్లు కడుక్కోండి' అంటూ నీళ్లు తెచ్చింది. ఈ తువాలుతో చేయి తుడుచుకోండి. అంటూ తెల్లని టవల్ అందించింది. మా వంటలు మీకు రుచిస్తాయో రుచించవో అంటూ భోజనం వడ్డించింది.

వడ్డిస్తూ వడ్డిస్తూ, బడిలో పిల్లల సంగతి, వాళ్ళకు చెప్పే పాఠాల సంగతీ, మాష్టర సంగతీ, వాళ్ళ చేతుల్లోని బెత్తాల సంగతి ఎన్నో ఎన్నో చెప్పి నవ్వింది. 'ఇంకొంచెం... ఇంకొంచెం...' అని శాంత వద్దు వద్దంటున్నా తెగ వడ్డించింది. శాంత హృదయం ఈ మర్యాదతో ఉక్కిరిబిక్కి రయింది. 'నన్ను చంపే సెయ్యాలని ఉండేమిటి కావేరీ...' అని తియ్యగా కోపగించుకుంది. వెంటనే కావేరి, 'అబ్బ! అలాంటి మాట లనకండి. ఏం పెట్టానని అలా అంటున్నారు. ఈ పాయసం త్రాగనే లేదు. నిజానికి మీ యింటి దగ్గరైతే ఇంతకన్నా ఎక్కువే తింటారు. ఏదో క్రొత్తవాళ్ళంకదూ... ఆమాత్రం బెట్టుస్తరైనా చూపకపోతే ఎలా అనిగాని, లేక పోతే ఏమిటండీ... అబ్బ... తీసుకోండి... చూడండి... మీ ఇంటి కొచ్చి నేను ఇంతకు నాలుగింతలు తినకపోతే...' అని పకపక నవ్వింది.

వెంటనే శాంత, 'అమ్మో... నాలుగింతలే. అలా గైతే నిన్ను అసలు పిలవనే పిలవను'.

వెంటనే పంతులమ్మ, 'మీరు పిలవకపోతే మాత్రం నేను రాననుకుంటున్నారేమిటి... మీరు పిలవకపోయినా

నేను వస్తాను. నా కామాత్రం స్వతంత్రం లేదనుకున్నారా... పాప మాదయిపోయిన తరువాత... ఇక మీ ఆటలు సాగ వండోయ్... అంది.

అప్పటివరకూ, పాప పంతులమ్మ చెప్పే మాటలు వింటూ, ఆ ఇంట్లోని సామాను పరీక్షిస్తూ వూరుకుంది. కాని, ఆ పసిదానికి ఎప్పటి నుంచో వాళ్ళమ్మను ఓ ప్రశ్న వేయాలనే ఉంది. కాని ఎక్కడా వీలు చిక్కడం లేదు. అప్పుడే పంతులమ్మ, 'మీ పాప నయమండీ... అల్లరి చెయ్య కుండా ఎంచక్కా బుద్ధిగా కూర్చుండి...' అని 'ఇంకొంచెం పాయసం త్రాగు పాపా' అంటూ 'ఇదే మరొకరి పిల్లలై తేనా... ఈపాటికి, ఈ ఇంటిని వీకి పాకం పట్టేసేవారు' అంది.

వెంటనే శాంత, 'అప్పుడే ఏమయింది. అది మీ గుట్టు మట్టులు ఇంకా తెలుసుకోందే'.

అప్పుడే పాప, 'అమ్మా... పంతులమ్మగారు చాకెట్లు పెడతారన్నారే నాన్నగారు' అంది.

వెంటనే శాంత, 'ఇదిగో కావేరి ఏమాత్రం దాచి వుంచావో చూసుకో... తయారవుతుంది దోచుకోడానికి...' అంది.

కావేరి, 'మా సొమ్ము మేము దోచుకోవడ మేమి టండీ... పాప మాది. కదూ పాపా... ఇంక ఇక్కడే వుండిపోతావుగా... నీకు చాకెట్లు, బిస్కెట్లు, బిళ్ళలు, అన్నీ పెడతా...' అంది.

పాప బెరుకుగా పంతులమ్మ వైపు చూసి, తిరిగి తల్లి వైపు చూసి, నవ్వింది.

‘ఏం... ఇక్కడ వుండిపోతావా పాపా...’ అంది శాంత.

పాప తల అడ్డంగా త్రిప్పి ఏమీ మాట్లాడ లేదు.

‘అమ్మో చిట్టిపాప... అమ్మ మాట జవదాటదు’ అంటూ కావేరి పకపక నవ్వింది.

‘సరి సరి... ఇప్పుడు నేనేం దానికి చెప్పాను. ఎక్కడో నంగనాచిలా వున్నావే...’ అని శాంత వెన్నెలగా నవ్వింది.

## 7

కావేరి ఆ గదిలో అడుగు పెట్టినప్పటి నుంచీ శంకరం ఒక విధంగా మారిపోయాడనే చెప్పాలి. రోజూ ఎనిమిదింటికి లేచేవాడిప్పుడు ఏడు గంటలకే లేస్తున్నాడు. ఇలా లేస్తున్న సుగతి శాంతకు ఎక్కడ తెలిసిపోతుందో అని భయపడు తున్నాడు. పాపం దొంగలా మేడ పై భాగం నుంచి కావేరి దర్శన భాగ్యం కోసం అడ్డు వచ్చే నైతిక సంబంధమైన గోడల్ని చూపులతో త్రవ్వుతూ ఎంతో బితుకు బితుకు మంటున్నాడు. ఒక వారం గడిచింది. రెండు వారాలు గడిచాయి కాని అతని కేమీ తోచలేదు, మార్గమేమీ కనిపించ లేదు.

కావేరి మాట, అతని దగ్గర శాంత, ఎత్తడం లేదు. కావేరి విషయమై శాంతను ప్రశ్నించే బలం శంకరాని కందు బాటులో వుండటం లేదు. శంకరం కావేరిని గురించి ప్రశ్నిస్తే అప్పు డామె సంగతుల నేమైనా చెప్పొచ్చని శాంత తలపోస్తూంది. అయినా ఒకటి రెండు సార్లు ఏమో చెప్పబోయింది. కాని శంకరం, కావేరి ఉనికిని హర్షిస్తున్నాడో, అసహ్యించుకుంటున్నాడో ఆమె కవగాహన కాక అతను అడిగినప్పుడే చెప్పొచ్చులే అని తిరిగి నిర్ణయించుకొని ఆ సంగతే ఎత్తకుండా వూరుకుంది.

శాంత కావేరి విషయమై ఈ విధంగా ఏమీ మాట్లాడకుండా వుండటాన్ని శంకరం పసిగట్టాడు. శాంత తనను అనుమానించిందని గట్టిగా నిర్ణయించుకున్నాడు, ఇక ఈ విషయంలో మరింత జాగ్రత్తగా వుండాలని మనసులోనే నిశ్చయించుకొని, దాన్ని చక్కగా అమలు జరపడంలో ఏ లోపమూ రాకుండా చూసుకుంటున్నాడు.

పాపం శంకరం ఆఫీసులో అసలు క్షణం వుండలేక పోతున్నాడు. ఇంటి దగ్గర అతని కిష్ట ప్రకారంగా వుండటానికీ వీలు లేకుండా పోతోంది. ఇక్కడ వున్న సమయంలో శాంత అతని కెదురుగా కూర్చుంటోంది. పాపం శాంత తన ముందు కూర్చొని వుండకపోతే తను అలిగిన రోజులలో జతచేసి, ఇప్పటి పరిస్థితిని అతను సరిపోల్చి చూసుకోలేక పోతున్నాడు. శాంతను పొమ్మనలేని దుస్థితిలో కొట్టుకుంటున్నాడు. ఆమె

ముందు తియ్యగా మాట్లాడలేని సమయం ఏక్షణాన్నయినా ముసుగుకు టుం దేమోనని దడదడ కొట్టుకునే గుండెలతో తనను తను అదుపులో పెట్టుకోలేని బలీయమైన వాంఛల గుర్రాలను, జీర్ణించిపోతున్న ధర్మం తాలూకు పగ్గాలు వేసి ప్రాణాలతో లాగి పట్టుకుంటున్నాడు. బ్రతుకు దుర్భరంగా వున్న సంగతి గుర్తించగలుగుతున్నాడు. శాంతను మనసులో ద్వేషిస్తున్నాడు.

ఒక నెల గడిచింది. మరొక నెల వెళ్ళిపోవడానికి సిద్ధంగా వుంది.

శంకరాని కావూరు విడిచిపెట్టి పారిపోవా లనిపించింది. ఆయిల్లు ఖాళీచేసి ఎక్కడికయినా వుడాయించాలనిపించింది. ఆఫీసులోని బంట్లోతులనుపట్టుకొని పిచ్చిగా తెగబాదాలనిపించింది. శతకోటికంఠాలతో దాహం దాహం అంటూన్న ప్రత్యణువునూ కల్లబొల్లి మాటలతో అణచి వుంచడం దుర్భరమనిపించింది. కావేరి నిద్రపోతున్న ఆగదికి అటూ ఇటూ గొల్లెంపెట్టి నిప్పంటించేస్తే సరి; ఈ బాధ ఉపశమించవచ్చు అనుకున్నాడు. కాని అంతలోనే, కాదు... కాదు... శాంత కుత్తుక పిసికివేస్తే సరిపోతుంది... అవును... అవును... అనుకున్నాడు. ఈ వూహలతో అతని గుండె శూన్యంలో వేదనగా కొట్టుకుంది. మొగంలో బాధ ముక్కలై పోయిన ప్రణయ సంబంధపు చరిత్ర బాఫతు గోడలా ఎలుగెత్తి

ఏడ్చింది. అతని దుఃఖం సజీవంగా సమాధి చేయబడ్డ మనిషి లోని ప్రాణంలా విలవిల తన్నుకుంది.

హైందవ సాంప్రదాయాలమీద, కట్టుబాట్ల మీద ఒక్కసారిగా శంకరం విరుచుక పడాలనుకున్నాడు. పాశ్చాత్య నాగరికత అతని కళ్ళముందు మెరిసింది. అసలు నీతి అంటే ఏమిటి అనిపించింది. నియమానికి మారు పేరేకదా... ఈ నీతి... అంతకన్నా ఏముంది? ఇలాగే వుండాలని ఎక్కడ వ్రాసి వుంది. ఈ నియమాలు మారగూడదని, ఈ నీతులు ధర్మా లలో మార్పులు రాకూడదని ఎక్కడ లిఖించబడి వుంది అనుకున్నాడు.

ఆ రోజున శంకరం గట్టిగా నిర్ణయించు కున్నాడు. ఈ రోజున ఏమైనా సరే అటో ఇటో తేలిపోవాలనుకున్నాడు. తనదగ్గర కావలసినంత డబ్బువువుంది. డబ్బేకాదు... తన దగ్గర ఎనలేని సౌందర్యంకూడావుంది. స్త్రీకి డబ్బు, సౌందర్యం మినహాయించి ఈలోకంలో ఇక కావలసిందేముంది అనుకు న్నాడు. అయినా, ఆమెను పొందడానికి ఇన్ని సాధనా లక్కర లేదు అనుకున్నాడు.

ఆమెకూ తనకూ నష్టంలేని పద్ధతి—ఒకే ఒక్కముక్క ఆమెఆమోదిస్తుందా... ఆమోదిస్తుంది, లేకపోతేలేదు. ఆమెకు తను నచ్చక పోవడమనేది సామాన్యంగా వుండదు. ఒకవేళ తను నిజంగా ఆమెకు ఇష్టం కాకపోయినా తనకు పోయిం దేమీలేదు, తను ఆమెను ఏర్పూఫంలొనూ హింసించడు, ఆ

మీదట ఆమె మా తే తలపెట్టెడు. ఏమీ తెలియనట్లే ఆమె అంటే ఎవరో ఎరుగనట్లే నడుచుకుంటాడు. కాని కనికరించమని వేడుకుంటాడు, జాలి తలుస్తుందా సరేసరి. లేకపోతే ఇక ఆపరిస్థితిలో ఏమిజరుగుతుందో మరి; తనకు మాత్రం ఏం తెలుస్తుంది. అనుకున్నాడు

తిరిగి మెల్లిగా తనలో, తనకు ఆమె మీద ఎంతో మనసువున్నట్లు వీలైనప్పుడల్లా చెప్పాలనుకున్నాడు. ఇందులో ఆమెను ఇరకాటాన పెట్టడమనే తలంపు కించిత్తూ వుండగూడదనుకున్నాడు. తనను ఆమె ఏవిధంగా అంగీకరించినా సరే... తనకు సమ్మతమే... ఇందులో ప్రేమ లేకపోవచ్చు. అసలు వుందో లేదో దేవుని కెరుక. ఇది ప్రేమ అవునో కాదో తనకు తెలియని రహస్యం. దీని కెటువంటి పేరుపెట్టినా తన కభ్యంతరం లేదు. కాని ఈ విషయం ఏరూపంలోనూ శాంతకు మాత్రం తెలియగూడదు. అంతే... అనుకున్నాడు.

అతని నిశ్చయాని కొకరూపం వచ్చింది. ఆ రూపం ముందు కావేరి జాలిగా నిలిచింది. అతను దయతలిచాడు. కావేరి కేవలం వో నిరుపేద పంతులమ్మ. ఆమె ఇక్కట్టులు తనకేమీ తెలియవు. ఇకముందు తను తెలుసుకోడానికి ప్రయత్నిస్తాడు. ఆమెను వుద్ధరించడానికి నడుం కడతాడు. ఆమెను అన్నివిధాలా పైకి తీసుక రావడానికి ఎన్ని ఆటంకాలున్నా ఎదుర్కొంటాడు. కాని, ఆమె తనదై పోవాలి. అప్పుడే తను ఆమెకేదైనా చేయగలడు. ఛీ. ఈ ఆలోచన బాగులేదు. తన దగ్గర డబ్బులేదు. తన దగ్గర రూపంలేదు. తనదగ్గర ఏమీ

లేదు. కాని...కాని...తనదగ్గర ఒకే ఒక్క వస్తువు వుంది. అది అమూల్యమైనది. ఆప్రేమ మాధుర్యంలో తను కావేరిని ఉర్రూతలూపగలడు. ఆమెకు తను ఈవిషయాన్ని నచ్చచెప్ప గలిగితే చాలు, ఆమాత్రం చాకచక్యం తనమాటల్లో ప్రవేశిస్తే చాలు. ఆమెను తనదానిగా చేసుకోగలడు. ఆమెతనది. తనదే ఆమె! అందుకనే యీ ప్రదేశానికి ఎక్కడనుంచో రెక్కలు కట్టుకొనివచ్చి వ్రాలింది. ఇది ఎన్నిజన్మల తపః ఫలమో...అవును. ఇక జాగు చేయకగూడదు. ఈ రోజునే అమెను కలుసుకోవాలి! ఒకరి నొకరము తెలుసుకోవాలి! అనుకున్నాడు.

చీకటి పడింది.

చీకటి పడినకొద్దీ శంకరం గుండెల్లో చీకటి అలుముకుంది. ఆచీకటిలో అతనిగుండెల్లోతుల్లో ఆకసంలోని ఒక్కొక్క చుక్క ఒక్కొక్క అప్పరపై మదోన్మత్త తతో నృత్యంచేశాయి.

శంకరం లొంగిపోయాడు. చప్పున తన మంచంమీంచి లేచాడు. అమాయకంగా నిద్రపోతూన్న శాంత మొగం లోనికి చూడలేకపోయాడు. వెనువెంటనే మేడ దిగిపోయాడు. క్రిందకు ఆ అధోలోకానికి విచ్చేశాడు. ఒకొక్కడుగే ముందుకు సాగనిచ్చాడు. సాగిన ఒక్కొక్కడుగు అడుగునాబడి ఛిద్రమైపోతూన్న ధర్మం లక్షకంఠాలతో 'వద్దు...వద్దు...వద్దు. శంకరం...' అని ఎలుగెత్తి విహ్వలంగా విలపించింది. శంకరం లెక్కచేయలేదు, శంకరం చెక్కుచెదరలేదు. కావేరి వున్నగది దగ్గరకు అంతత్వరగా ఎట్లావచ్చిందీ అతని కవగతముకాలేదు.

వచ్చిన శంకరం ఆ తలుపుమీద చేయివేశాడు. ప్రాణం జివ్వు  
మంది. ఇంతలోనేలోపలినుంచి ఘక్కున నవ్వువినిపించింది. అబ్బ!  
ఒకేఒక్కనవ్వుకావది. ఇంద్రికంఠాల కలయికది! గుండెలుకెలికే  
నవ్విది! ఆ తగువారిత ఎదో పుస్తకం చదువుతూన్న ధ్వని...  
కాని శంకరం ఇంకేమీ వినిపించుకోలేదు.

ఇంకేముంది... అతనికి దురన్యాయం జరిగిపోయింది.  
అతన్నెవరో తలక్రిందుగా వ్రేలాడగట్టి చర్మం ఒలిచినట్ల  
యింది. అతనిలోని అణువులన్నీ భగభగ మండిపోయాయి.  
అవి ప్రళయంగా కుత్తుక చించుకోబోయాయి. 'ఎంత దుర్మార్  
గం... ఎంత దుర్మార్గం' అని అతనిపళ్లురాపాడాయి. అడ్డుగా  
వున్న ఆ తలుపుల్ని బద్దలు చేసేయ్యాలని అతని కాలు లేవ  
బోయింది. ఆ లోపల వున్న జీవాలను హతమార్చేయ్యాలని  
అతని చేతులు ఆకసంలోనికి చొచ్చుకొని బిగుసుకు  
పోయాయి. ఒక్కక్షణ లో అతను శాంతదగ్గరకు వచ్చి  
చేరాడు. నిద్రపోతూన్న శాంతను, బలంగా గుంజి, 'శాంతా'  
అని అరచాడు. 'ఎన్నాళ్ళనుంచి శాంతా ఇక్కడ ఇలా సాగు  
తూంది' అంటూ పెద్ద పెట్టున గర్జించాడు.

శాంత మేలుకొంది. మెల్లిగా తాపీగా 'ఏమిటండీ  
ఏమిటీ... అరే అదేమిటీ మీరలా వణికిపోతున్నారేమిటి'  
అంది.

తిరిగి శంకరం అదే మాట రెట్టించాడు. 'ఇక్కడ  
ఎన్నాళ్ళ నుంచి ఇలా సాగుతోంది' అని మొగాన్ని వికృతం

చేసుకున్నాడు. శాంత తిరిగి అమాయకంగా 'ఏమిటండీ... ఏమి జరిగింది... అసలు సంగతి చెప్పరేం...' అంది.

నిప్పులు కురుస్తూన్న కళ్ళతో శంకరం 'ఆ పంతులమ్మ ఆ గదిలో... నీకు తెలియదూ...' అన్నాడు. కర్కశే త్యాన్ని కంఠంలోంచి క్రుమ్మరించాడు.

వెంటనే శాంత, అయ్యో వీరికి పాపమా పంతులమ్మ ఈ విషయం చెప్పమన్నా ఇప్పటివరకూ తను ఉపేక్షించి వూరుకోవడం వల్ల ఎంత పని జరిగింది. ఇక ఇప్పుడు మామూలుగా చెప్తే లాభం లేదనుకుంది. తమాషగా శంకరం కళ్ళలోకి చూడకుండానే పకపక నవ్వి, 'ఇదటండీ... ఇంకా ఏమిటో అనుకున్నాను. బలే సంగతిలే...' అని... 'వచ్చే నెలలో అన్నవరంలో జరిగే వాళ్ళ పెళ్ళికి మనమే పెద్దలం... పడుకోండి...' అంటూ ఆవులించి సన్నగా నవ్వుతూ తిరిగి నిద్ర నాహ్వనించినట్లు తెలివిగా కన్నుమూసింది.

మరునాడు శాంతదగ్గర మెల్లిగా అన్నిసంగతులూ తెలుసుకున్నాడు. అతను ఒక స్కూళ్ళ ఇనస్పెక్టరనీ, అక్టోబరు నెలలో జరిగే స్కూలు ఫైనలు పరీక్షకు వెళ్తున్న ఆ పంతులమ్మకు చదువు చెప్పడానికి--పగలు పదకొండు గంటలు దాటిన తరువాత ఎలాగో వీలు చేసుకొని వస్తూంటాడని, పరీక్షలు ఇక పక్షంకోజులే వుండటంవల్ల రాత్రికూడ రావడం ఆరంభించాడని, ఇక కొన్నాళ్ళల్లో వాళ్లెలాగూ పెళ్ళి చేసు

కోబోతున్నారు కాబట్టి—ఇందుకు శాంత సమ్మతించిందని, అయినా ఈ మాట శాంత తనకు చెప్తానంటేగాని, కావేరి ఈ విధంగా అతనితో కలిసి ఆయింట్లో వుండటానికి ఒప్పుకో లేదని తెలుసుకున్నాడు. అయినా అతనికి వాళ్ళమీద ఏమాత్రం దయ కలుగలేదు. దుర్మార్గులు చేతిలో చిక్కారు అనుకున్నాడు. వీళ్ళను నాశనం చేయకపోతే నా పేరు శంకరంకాదు అనుకున్నాడు.

ఆ స్కూళ్ళ ఇనస్పెక్టరు, కేంపులో ఉండి కూడ ఈ మధ్య ప్రియురాలు దగ్గరకు వచ్చేస్తున్నాడని, ఎలాగో తెలుసుకో గలిగాడు. దూరపు బంధువైన డి. ఇ. ఓ. ను ఒక రోజున పట్టుబట్టి భోజనాని కాహ్వానించాడు. ఆ ఇనస్పెక్టరు విశ్వమూ, కావేరి కలిసి వస్తూండగా, వాళ్ళను చూడడానికి వీలైన స్థలంలో మేడమీద డి. ఇ. ఓ. ను కూర్చోబెట్టాడు. ఇంకేముంది...అంతా శంకరానికి అనుకూలంగా అతను ఆశించి నట్లుగా జరిగిపోయింది. డి. ఇ. ఓ. విశ్వాన్ని చూడటం జరిగింది.

ఆ రోజున కావేరి శాంతవద్ద గొల్లన ఏడ్చింది. శాంత శంకరానికి చెప్పింది. శంకరం ఆ డి. ఇ. ఓ. మంచివాడు కాదు. నా మాట ఇలాంటి విషయాలలో వినడు. అయినా చెప్పి చూస్తాను...అన్నాడు. శాంత అతన్ని నమ్మింది. నమ్మిన వాళ్ళకు శంకరం ఎప్పుడూ ద్రోహం తలపెట్టలేదు. కాని

అతను ఈ విషయంలో తన పట్టుదల సడలించుకో లేక పోయాడు.

ఇంకేముంది? ఎంత బ్రతిమాలి... క్షమించమని ప్రార్థించినా లక్ష్యపెట్టని, కనికరించని శిలా సదృశుడైన ఆ డి. ఇ. ఓ. మొహంమీద రాజీనామా పత్రం విసిరికొట్టి, పాపం విశ్వం మగునాడే కావేరిని తీసుకొని ఆ వూరినుంచి వెళ్ళిపోయాడు.

కావేరి వెళ్ళిపోతూండగా శాంత కన్నీళ్లు పెట్టుకుంది. 'మా దినాలు బాగులేవు...' అన్న ఒక్కమాట మినహాయించి మరేమీ అనలేకపోయింది. వారిమీద ఎలాటి నిందా మోపలేకపోయింది. పాపను చేతుల్లోకి తీసుకొని ముద్దు పెట్టుకొని, శాంతతో 'నన్ను మరచిపోకండి' అంటూ వెక్కి వెక్కి ఏడ్చింది. శాంత ఆ బాధ భరించలేకపోయింది. అట్లా ఏడుస్తూన్న కావేరి వంక ఆమె చూడలేకపోయింది, ఏ అందాల రాణికి తను తనచేతులతో పెళ్ళిచేయాలని ఉవ్విళ్ళూరిందో... ఆమెకు, ఆ సాందర్యరాసికి, ఆ సుగుణాల తల్లికి... తను, తన చేతులతోనే అపకారం చేసినట్లు బాధ పడిపోయింది. ఎంతో కుమిలిపోయింది. హృదయంతో దుఃఖించింది. ఏమీ చెయ్యలేని అశక్తతతో గుండె లోతుల్లోంచి, 'ఎంతపని జరిగింది కావేరి...' అంది. కావేరి కన్నీళ్లతో సెలవు తీసుకుంది. వెళ్ళిపోతూన్న కావేరి చేతులు పుచ్చుకొని శాంత, 'నీకు ఏమీచేయలేకపోయిన ఈ అక్కను మన్నించు చెల్లీ...' అంది. కావేరి చెమ్మగిలిన కళ్లతో శాంతకు చేతులెత్తినమ

స్కరించింది. శాంత ప్రాణం లేనిదానిలా వెళ్లిపోతూన్న ఆ కావేరినైపు అలాగే చూస్తూ కొయ్యబారి పోయింది.

ఆ గాత్ర శంకరం నోటి మీదుగా, కావేరి గురించి వ్యంగ్యంతో కూడిన మాటలు వినడంతో ఆ రోజున జరిగిన విషాద సాఘటన కంతా కారకుడు శంకరమే అని శాంత గ్రహించింది. ఆమె మనసు కుతకుత వుడికిపోయింది. కావేరి కోసం తహతహ లాడిపోయింది. ఆనాడు శంకరాన్ని ఆమె ఎంతగా అసహ్యించు కుందో... కావేరి కోసం పాపము అంతగా దుఃఖించింది. ఆపుకోలేని దుఃఖంతో, మీరు రాక్షసులు... మీరు రాక్షసులు... అంది. 'ఆ అమాయకులు మీకు ఏమి హాని చేశారు... ఎందుకు మీ రిలాంటి దారుణానికి పూనుకున్నారు...' అంది. పగపట్టిన వాళ్లు కూడా ఇలాంటి పని చేయలేరే... ఇంత నిర్దాక్షిణ్యంగా నడుచుకోరే... మీకు వాళ్ళమీద దేనికింత కక్ష ఏర్పడింది. అయ్యో... వాళ్లు పెళ్ళి చేసుకో బోతున్నారని చెప్పానే..." అంది మాటా మారీ లేకుండా, తల వాల్చుకొని ఎదురుగా కూర్చున్న శంకరాన్ని శాంత ఏమాత్రం సహించ లేకపోయింది. మీరు కిరాతకులు... నిజంగా మీరు కిరాతకులు...' అంది ఆమె పడుతూన్న వ్యధ ప్రవాహంగా ప్రవహించింది. దుఃఖం మాటల కడ్డు వస్తుండగా ఆమె, "వాళ్ళ వుసురు మీకు తప్పకుండా తగుల్తుంది... ఈ పాపానికి మీకు శిక్ష పడుతుంది" అంది.

## 8

తిరుపతి కొండ మీద శాంత కెదురుగా కూర్చున్న శంకరం తల గిరున తిరిగింది. 'శాంతా... శాంతా... నేను దుర్మార్గుణ్ణి... నా పాపాని కి దేశిక్ష... అవును... అవును కాని లే శాంతా... పాపను వెదికి తెచ్చి నీ ముందు వుంచే బాధ్యత నాది శాంతా...' అన్నాడు.

కాని శాంత పాపలేకుండా శంకరంతో ఇంటికి బయలు దేరలేక పోయింది. ఆమెకు ఆ కొండల మీంచి దూకి ప్రాణ త్యాగం చేయాలనిపించింది.

శంకరం శాంతను ఎట్లా శాంతింప జేయాలో ఆమె దుఃఖాన్ని ఎట్లా నివారించాలో వ్రాహ్మింశలేక పోయాడు. పాపం... పాప కోసం అతని మనసు వేయిదిక్కులు వెదుకు తూంది. శాంతను సుఖంగా ఇంటికి తీసుకెళ్లే మార్గం కోసం ఎంతో తపించి పోతోంది. కాని, ఏమి లాభం...

సమస్త ప్రకృతీ శాంత పడుతున్న దుఃఖాన్ని నివారించలేక పోయింది. ఆకసాన ముసురుకున్న మబ్బులు, అయ్యో... మాలో జల ధారలేగాని, శాంత అనుభవిస్తూన్న ఈ దుఃఖ భారాన్ని నివారించ గలిగే ఆనంద వాహిను లుంటే ఎంత బాగుండును అని విలపించాయి. చల్లగా వీస్తూన్న గాలి ఘోలికలు తిరిగిపోతూ, 'నాలో చల్లదనమే గాని, ఈ దుఃఖిత

## ఆత్మశాంతి

వదనను, ఈ చిన్నారి తల్లిని ఓదార్చే శక్తి వుంటే ఎంత సుఖంగా వుండును, అని కుమిలి కుమిలి ఏడ్చింది. చుట్టూ వున్న ఆప్రకృతి సౌందర్య మంతా 'అయ్యో నాలో శాంత వచనాలు ప్రవచించే శక్తి ప్రపత్తులు వుంటే శాంత మనసు కెంతటి శాంతి నీ సమయంలో ప్రసాదించగలిగే దాన్ని అని ఎంతో ఎంతో చింతించింది.

పాపం శంకరం ఒకరోజు రోజంతా శాంతను బ్రతి మాలాడు. పాప కోసం ఆ చుట్టు ప్రక్కల పూర్తిగా గాలిం చాడు, కాని పాప ఎక్కడా కనిపించలేదు. అతి కష్టం మీద ఇక్కడి కన్నా ఇంటిదగ్గర వుంటేనే పాపను వెదికే మార్గాలు హెచ్చుగా వుంటాయని ఎంతో నచ్చజెప్పి శాంతను మెల్లిగా ఒప్పించి ఆమెను ఇంటికి అతికష్టంమీద బయలు దేర తీశాడు

రైలు వేగంగా తీసుకొచ్చి వాళ్ళను ఇంటికి చేర్చింది. పాప కోసం దుఃఖిస్తూ ఆ మూడు రోజులూ శాంత పచ్చి మంచి నీళ్ళయినా ముట్టుకోలేదు.

ఇంటికి రాగానే తలుపు తియ్యగానే ఇన్ని వృత్తరాలు ఆ యింట్లో పడి ఉన్నాయి. పాపకోసం శంకరం పేపర్లలో ప్రకటన చేశాడు, పాప ఆచూకి తెలిసిన వారెవరైనా ఏమయినా జాబు వ్రాశారేమో అని శంకరం గబగబా ఆ వృత్తరాలు చింపాడు. ఒక వృత్తరం శాంత పేరిట వస్తే దాన్ని ఆమెకు అందించాడు. వచ్చిన వృత్తరాలన్నీ గబగబా చదివాడు. కాని ఒక్కదానిలోనూ పాప సంగతి లేదు. అతని

మొగం నల్లగా మాడి పోయింది. అతని గుండెల్లో ఎవరో, 'నీకిదే శిక్ష... ఇదే శిక్ష...' అని అరిచారు. ఒక్క సారిగా శంకరం గుండెలు వ్రక్కలయ్యేట్టుగా 'పాపా...' అని ఆ తేబులు ముందు అలాగే కూర్చొని, దానిమీద తలనుపెట్టి, ఆ తలను చేతులతో పట్టు కున్నాడు. 'పాపా... మాకు కనిపించవూ... కని పించవూ ... మీ అమ్మ నీ కోసం ఏడుస్తోంది పాపా అని పొంగి పొరలి పోతున్న దుఃఖాన్ని ఆపుకోలేక పోయాడు. ఎర్రబారిన కళ్ళతో చెంపలు మీంచి జారుతున్న కన్నీళ్ళతో తలను మెల్లిగా పైకి ఎత్తి శాంత మొగంలోకి చూశాడు. అప్పుడే శాంత, తను చదువుతున్న ఆవుత్తరాన్ని తన గుండెలకు హత్తుకొని 'కావేరి' అనుకుంది. ఆమె కళ్ళల్లో పాప పాటలు పాడుతోంది. ఆమె ఆనందం మోహనంగా వెలుగుతుంది.

వెంటనే శంకరం, "ఏమిటి శాంతా... పాప వుందా ... ఎక్కడ శాంతా... ఆ వుత్తరం ఎవరు వ్రాశారు... ఇలా యియ్యి... నన్ను చదవనీ... ఎక్కడ దొరికింది పాప' అంటూ ఒకటే వేగంగా మాట్లాడేస్తూ, గబగబా ఆవుత్తరాన్ని శాంత దగ్గరనుంచి తీసుకున్నాడు.

ఆ వుత్తరం కావేరి వ్రాసింది. శంకరం ఆవుత్తరం చదువు తున్నాడు.

శాంత చూపులతో నవ్వుతూ... 'మా కావేరి ఎంత మంచిది... ఎంత మంచిది' అంది. వెంటనే ఇంకా చూస్తూనే

మండి... గుంటూరుకు ఇప్పుడు బండి వుందిగా... వెళ్ళి  
 మీ పాపానికి ప్రాయశ్చిత్తం చేసుకోవడం మంచిది... అని  
 నవ్వింది. 'మీరు చేసిన పనికి అతను కూడ రైల్వో కనిపించిన  
 దిక్కులేని మన పాపను చూడనట్లే వూరుకుంటే ఏ మయ్యేది  
 అంది. కాని అంతా మీ లాంటి వాళ్లే ఎక్కడ వుంటారు  
 లెండి... మీలాంటి బుద్ధులే అందరికీ వుంటే ఈ ప్రపం  
 చంలో మంచితనం ఇంకా ఎక్కడ మిగిలి వుంటుంది. అబ్బ!  
 కావేరి ఎంత తెలివైనది... నే నప్పుడే అనుకున్నాను. మంచి  
 భర్త నెన్నుకోవడంలో ఏమాత్రం పొరబాటు చెయ్యదని'  
 అని కాస్త ఆగి, తిరిగి వెంటనే 'ఇంకా కదలరేమండి...  
 ఏం... పాపను తీసుక రావాలని లేదా...' అంటూ తొందర  
 చేసింది.

శంకరం కళ్ళలో నీళ్లు నిలిచాయి. శాంత ముందు  
 అతను నిలబడ లేకపోయాడు. పశ్చాత్తాపంతో కృంగిపోతూ  
 అతి కష్టమీద పాప దగ్గరకు బయలుదేరాడు.

బయలుదేరినవాడు తిరిగి ఇంటికి వెళ్ళిపోవా లను  
 కున్నాడు. వాళ్ళ మొగం చూడగలగటం దుర్భరం అను  
 కున్నాడు.

టిక్కెట్టు తీసుకొని రైలు దగ్గరకు కదలలేకపోయాడు.  
 రైలు ఎక్కినవాడు ఆ బండి మీంచి క్రిందికి దూకాలనుకు  
 న్నాడు. ప్రక్క స్టేషనులో దిగిపోయి, వాళ్ళకు పాపను  
 ఇంటికి తీసుకొచ్చి అప్పజెప్పమని ఉత్తరం వ్రాసి అందుకు

సరిపడే డబ్బు మనియార్డరు చేయాలనుకున్నాడు. అయినా దుర్గార్థులు... వాళ్లు పాపను ఇంటికి తీసుకొచ్చి అప్పజెప్పటానికి బదులు ఇట్లా ఉత్తరం వ్రాయడం సహించవలసిన విషయం కాదనుకున్నాడు. ఒకవేళ తన దగ్గర డబ్బు ఆశిస్తున్నారేమో అనుకున్నాడు. కాదు... కాదు. తనను దారుణమైన మాటలతో హింసించి విడిచిపెట్టాలని చూస్తున్నారు అనుకున్నాడు. కాని అంతలోనే, “ఛీఛీ... నా మనసు మంచిది కాదు... నా మనసు మంచిది కాదు... వాళ్లు మంచివాళ్ళు... నేను చెడ్డవాణ్ణి” అనుకున్నాడు.

రైలు వూళ్లు దాటిపోతోంది. కాని అతను వెనక్కి మరలి వెళ్ళలేక పోయాడు. బెజవాడ సమీపించేప్పటికి అతని గుండెల్లో బాధ హెచ్చిపోవడం మొదలు పెట్టింది. అయినా అతను సహించాడు. అనుభవించాలి... తప్పదు... అనుకున్నాడు.

బెజవాడలో బండి మారి గుంటూరులో కాలు పెట్టాడు. అప్పుడే అతని మనసు ‘పారిపో శంకరం... పారిపో’ నువ్వీ బాధ భరించలేవు... ఏమాత్రం సహించలేవు...’ అంది. కాని శంకరం పారిపోలేక పోయాడు.

రిక్సా వచ్చి ఓ సందులో ఆగింది. శంకరం వారి ఇల్లు ఎక్కడో వాకబు చేశాడు. ఆ ఇంటి ముందు వచ్చి నిలబడ్డాడు. ఆ ఇంటి తలుపు మీద చేయి వేశాడు. అప్పుడే ఆ లోపలినుంచి పకపక నవ్వు వినిపించింది. ‘మీ నాన్న గారు రాదు పాపా...’ అంది ఓ సన్ననికంఠం. పాప, మరి ‘మా అమ్మో!’

అంది. ఆ కంఠం తిరిగి, 'మీ అమ్మ కూడా రాదు...' అని కిలకిల నవ్వింది.

శంకరం కాళ్ళలో బలం చచ్చిపోయింది. 'ఇంకా ఇక్కడే నిలబడతావేం శంకరం... పారిపో... పారిపో... వాళ్ళు చేసే అవమానాన్ని నువ్వు భరించలేవు...' అని అతని లోలోపలి మనసు తొందర చేసింది. కాని అప్పుడే అతని కళ్ళ ముందుకు శాంత వచ్చి నిలచింది. 'పాపను మీకు తీసుకరావాలని లేదా ఏం...' అని నిష్ఠురాలాడింది, దండించింది.

మెల్లిగా శంకరం ఆ తలుపు తట్టతూ 'విశ్వంగారూ' అన్నాడు. ఆ మాట అతని కంఠంలోంచి రాలేక పోయింది.

వెంటనే లోపలి నుంచి 'ఎవరండీ... వారు లేరు' అంటూ కావేరి, తలుపు తీసి పాపను ఎత్తుకొని శంకరాని కెదురుగా నిలబడింది.

అంతే. శంకరం అలాగే నిలబడి పోయాడు. తనకు చెల్లలే ఉంటే ఇలా ఉంటుందా అన్నట్లు పాపను ఎత్తుకొని నిలబడి వున్న కావేరిని ఆ అతిలోక సుందరిని చూశాడు. పాప, 'నాన్నారూ . . . నాన్నారూ . . .' అంటూ అతని ముందుకు చేతులు చాచింది. శంకరం, కావేరి చేతుల్లోంచి పాపను తన చేతుల్లోనికి తీసుకున్నాడు. అప్పుడే ఏవేవో అమృత వాహినులు అతని శరీరంలోనికి ప్రవహించాయి. నాత్సల్యపూరితమైన అతని అణువణువునా కావేరి పాపగా

ప్రవహించింది. అప్పుడే శంకరం పెదవులు విడివడ్డాయి. 'మీ ఋణాన్ని తీర్చుకోలేమండి . . .' అని అతని ఎద. సజల నేత్రాలతో ఏమేమో చెప్పింది. వెంటవే కావేరి గబగబా 'ఇలా కూర్చోండి . . . వారు కాస్సేపటిలో వస్తారు. ఇప్పుడే మీ సంగతి అనుకుంటున్నామండి. . . పాపను సరదాగా ఏడిపించాలని, మీరు ఇక్కడకు రారని ఇప్పుడే అంటున్నానండి' అంది.

శంకరం ఆ మాటలకు, మాటల్లోని నిజాయితీకి ఆ మొగములోని నిష్కపటమైన తీరు తెన్నులకు అంజలిపట్టాడు. అతని మనస్సు తల్లి ఒడిలో కూర్చున్నట్లు చెప్పలేని సుఖాన్ని అనుభవించింది.

అప్పుడే విశ్వం లోనికి ప్రవేశిస్తూ "నమాస్కారమండీ పాపను అసలు నేనే తీసుక వద్దామనుకున్నానండి . . . కాని . . ." అని అతను ఇంకా ఏమో చెప్పబోతున్నాడు. కాని, ఎలా చెప్పాలో తికమక పడుతూన్నట్లు కనిపించాడు. అప్పుడే కావేరి అడ్డు వచ్చి, 'అక్కయ్యగారిని కూడా తీసుక రాలేకపోయా రండీ . . .' అని శంకరంతో అంది. విశ్వాన్ని కళ్ళతో వారించింది.

అప్పటి వరకూ శంకరం ఆ ఇంటి వైపే చూడలేదు. అ గదిలో ఎటు చూసినా అతనికేమీ కనిపించలేదు. శంకరం నిలువునా కృంగిపోయాడు. వాళ్ల సంస్కారానికి, అభిమానానికి తలను వంచాడు. మెల్లిగా 'విశ్వంగానూ నామాట

కాదన వద్దని ప్రార్థిస్తున్నానంది. ఇప్పుడే మీరు బయలుదేరి నాతో మా వూరు రావాలండి. శాంత మిమ్మల్ని చూసి ఎంతో ఆనందిస్తుంది' అన్నాడు.

అప్పుడే కావేరి ఏమో చెప్పబోయింది. కాని శంకరం 'నా మాట కాదనకు చెల్లీ...మీ అన్నయ్య మాట త్రోసి వేస్తావా...' అన్నాడు. అత నెప్పుడూ భావించని మాటలు అతని కంఠంలో వచ్చి నిలిచాయి. ఎంత చిత్రం! ఆమాట లంటూవుండగా అతని మనసు ఆ ప్రశాంత వాతావరణం లోని ఆ మధుర మంజుల భావాన్ని పూర్తిగా అనుభవించింది. అందులోని ఆ శాంత రసభావ ప్రకటనలోని దివ్య సందేశాన్ని అణు వణువునా పులకింప చేసుకుంది.

ఆంధ్రప్రభ సచిత్ర వారపత్రిక 20-2-57

